

Врз основа на член 22 став (1) точка 2 и член 62 став (1) од Законот за локалната самоуправа ("Службен весник на РМ" бр.5/02) и член 151 став (2) од Деловникот на Советот на Општина Гази Баба ("Службен гласник на Општина Гази Баба" бр.4/06 и 12/13), Советот на Општина Гази Баба на дваесет и треттата седница одржана на 27 февруари 2023 година, донесе

П РА В И Л Н И К

ЗА КОРИСТЕЊЕ НА ФИНАНСИСКИ СРЕДСТВА ОД БУЏЕТОТ НА ОПШТИНА ГАЗИ БАБА ЗА СУБВЕНЦИОНИРАЊЕ НА ГРАЃАНИТЕ НА ОПШТИНА ГАЗИ БАБА ЗА КУПУВАЊЕ НА ВЕЛОСИПЕДИ

I. ОПШТИ ОДРЕДБИ

Член 1

Со овој правилник се пропишуваат конкретните услови, начин и постапката за користење на финансиски средства утврдени со Буџетот на Општина Гази Баба со намена за субвенционирање на дел од трошоците на граѓаните на Општина Гази Баба направени при купување на велосипеди.

Член 2

(1) Финансиските средства од член 1 од овој правилник се обезбедени од Буџетот на Општина Гази Баба со намена субвенционирање на граѓаните на Општина Гази Баба за купување на велосипеди.

(2) Финансиските средства од став 1 на овој член ќе се користат за надоместување на дел од трошоците на граѓаните на Општина Гази Баба направени при купување на велосипеди до 30 ноември во тековната година односно до исцрпување на средствата предвидени во Буџетот на Општина Гази Баба.

Член 3

Финансиските средства од член 1 од овој правилник ќе се користат за делумен надомест на средствата на граѓаните на Општина Гази Баба искористени за купување на велосипеди, во износ од 50% од вредноста на велосипедот но не повеќе од 3.000,00 денари по лице, со вклучен персонален данок на доход.

II. ЈАВЕН ПОВИК

Член 4

(1) За реализирање на точка 3 од Програмата за заштита на животната средина и природата на Општина Гази Баба за субвенционирање на дел од трошоците на граѓаните на Општина Гази Баба за купување велосипед, општината објавува јавен повик.

(2) Јавниот повик се објавува на веб страната на Општина Гази Баба (www.gazibaba.gov.mk) и во два печатени медиуми.

(3) Јавниот повик ќе трае од денот на објавувањето се до 30 ноември во тековната година односно до исцрпување на средствата наменети за оваа намена со Буџетот на Општина Гази Баба.

(4) Кога ќе бидат исцрпени предвидените финансиски средства, Општина Гази Баба ќе ја информира јавноста дека јавниот повик е завршен на својата веб страната.



(5) Јавниот повик ќе се реализира по редослед на аплицирање, односно по дата и време на аплицирање по принципот **"прв дојден, прв услужен"**.

III. ПРАВО НА УЧЕСТВО НА ЈАВНИОТ ПОВИК

Член 5

(1) Право на учество на јавниот повик имаат жителите на Општина Гази Баба, физички лица, кои купиле велосипед во периодот од објава на јавниот повик се до исцрпувањето на буџетот наменет за јавниот повик, но не подоцна од 30 ноември во тековната година односно до исцрпувањето на буџетот наменет за јавниот повик, кои ќе ја достават потребната документација и кои ќе ги исполнат условите од овој правилник.

(2) Членовите на комисијата при утврдување на исполнување на условите од член 6 на овој правилник, вршат обработка на личните податоци на субјектите дадени при пополнување на барањето за субвенција за купување на еден велосипед, врз основа на решенија за овластување за вршење обработка на лични податоци во Општина Гази Баба.

IV. НАЧИН, УСЛОВИ И ПОСТАПКА ЗА КОРИСТЕЊЕ НА ФИНАНСИСКИ СРЕДСТВА

Член 6

(1) Барателот е должен потребната документација во затворен плик да ја достави во архивата на општината на адреса ул.Архимедова бр.2, секој работен ден од 7:30 до 16:30 часот. На пликот треба да биде наведено **"Јавен повик за субвенционирање на дел од трошоците за купување велосипед за граѓаните на Општина Гази Баба"**.

(2) Барателот е потребно да ги исполни следните услови:

- да е жител на Општина Гази Баба,
- да нема искористено субвенција за купување велосипед и
- новиот велосипед да го има купено во Република Македонија од денот на објавување на јавниот повик се до исцрпувањето на буџетот наменет за јавниот повик, но не подоцна од 30 ноември во тековната година.

Член 7

(1) Барателот е должен да ја поднесе следната документација за исполнување на услови за добивање надоместок:

- Пополнето барање, кое може да се подигне од архивата на Општина Гази Баба или да се обезбеди преку интернет страната на општината (www.gazibaba.gov.mk),
- доказ за жителство во Општина Гази Баба со поднесување на фотокопија од лична карта на подносителот,
- фотокопија од трансакциска сметка на подносителот,
- доказ дека е извршено купување на нов велосипед од Република Македонија, и тоа со прикачување на фискална сметка издадена во Република Македонија, со датум од денот на објавување на Јавниот повик се до исцрпувањето на буџетот наменет за Јавниот повик, при што задолжително е велосипед да е целосно отплатен, плаќањето на рати не се прифаќа.

(2) Едно лице може само еднаш да аплицира за добивање на субвенција за купување на еден велосипед.

Член 8

(1) За утврдување на исполнување на условите од членот 6 од овој правилник, Градоначалникот формира Комисија за спроведување на постапката за субвенционирање на граѓаните на Општина Гази Баба за купување велосипед составена од 5 члена. (во натамошен текст: комисија) од редот на вработените во администрацијата на Општина Гази Баба.

(2) Членовите на комисијата при утврдување на исполнување на условите од член 6 од овој правилник, вршат обработка на личните податоци на субјектите дадени при пополнување на барањето за субвенции за купување велосипед врз основа на решенија за овластувања за вршење обработка на лични податоци во Општина Гази Баба.

Член 9

(1) Барањето за надоместување на дел од трошоците за купување велосипед, заедно со потребната документација, граѓаните ги поднесуваат до комисијата преку архивата на Општина Гази Баба.

(2) Архивата на Општина Гази Баба примените барања ги евидентира со точното време на поднесување (датум, час и минута), заради воспоставување редослед по кој ќе се разгледуваат барањата.

Член 10

(1) По објавување на јавниот повик, претседателот на комисијата свикува состанок согласно динамиката на пристигнување на барањата, се до неговото завршување, односно до исцрпување на буџетот, на која ќе се разгледуваат пристигнатите барања во однос на тоа дали ја содржат потребната документација.

Член 11

(1) Врз основа на доставената документација и спроведената постапка, комисијата го утврдува исполнувањето на условите од член 6 од овој правилник и доставува предлог до Градоначалникот на Општина Гази Баба за усвојување или неусвојување на барањето за субвенционирање на граѓаните на Општина Гази Баба.

(2) За барателите кои ги исполниле условите согласно јавниот повик, Градоначалникот на Општина Гази Баба на предлогот на комисијата носи решение за усвојување на барањето.

(3) За барателите кои ги не исполниле условите согласно јавниот повик, Градоначалникот на Општина Гази Баба на предлогот на комисијата ги известува барателите за неусвојување на барањето.

Член 12

Општина Гази Баба преку секторот за заштита на животната средина и природата и секторот за финансиски прашања, води евиденција на сите доставени барања од физички лица за користење на финансиски средства од Буџетот на Општина Гази Баба согласно овој правилник и сите донесени решенија од страна на Градоначалникот на Општина Гази Баба.

Член 13

Овај правилник влегува во сила со денот на објавувањето во "Службен гласник на Општина Гази Баба".

Број 09-1233/32
од 27 февруари 2023 година
Скопје

ПРЕТСЕДАТЕЛ
НА СОВЕТ НА ОПШТИНА ГАЗИ БАБА,
Дијана Илиевска

